

శృంగభంగము

[కథానిక]

= శ్రీ రుక్మిణీనాథశాస్త్రి =

తాంబూలం వేసుకోడానికి కూర్చునేదాకా నాకు బోధపట్టేదు, అన్నపూర్ణ ఆనందాన్ని ప్రేమించింది. పొద్దున కాఫీతాగేవేళ, ఇం దాక భోజనాలద్వారా అనుమానపడటానికి వీలుంది గాని, ఈ హైక్లాసు సానైటరీలో ప్రతిదీ చెట్టు చితారు కొమ్మన ఉంటుంది గనుక నేనేమీ అనుకోలేదు. పైగా వొచ్చిన ఊహను బలవంతాన గెంటేశానుకూడా.

“పాపం, ఎంత దయతో తిరుగుతోందో చూశారా, ఫాన్!” అన్నాడు ఆనందం.

“దయతో తిరగటమేమిటి, మనం స్విచాన్ చేస్తే...” అన్నాను. ఆ ఫాను, మనది, మనకై దయతో, జాలిగా, పాపం అని తిరుగుతోందా? హూ! ఈ కాలంకు గ్రాఫ్లు అంతా యింతే —

అన్నపూర్ణ కిమలపాకులపల్లెం తెచ్చి ముందు పెట్టి తాను కూర్చుంది. ఆనందం కళ్లతో ఆమెను తాగేట్టు చూస్తున్నాడు, కా లిద్దరూ జరిఅంచుకు చెప్పే దగ్గర్నుంచి తల్లొని ఈవినింగ్-ఇన్-పారిస్ సువాసనదాకా.

“ఫాన్ లు జాలిగా తిరుగుతోందంటే, సదా శివన్ ఒప్పుకోలేదు” అన్నాడు ఆనందం.

“మీరు చెప్పండి, మనం స్విచాన్ చేశాం; ఇంక దానికి జాలేమిటి” అన్నాను.

“మనం ఉక్కవల్ల పడే యిబ్బంది అది గమనించకపోతే, గమనించినా సింపతీ కలక్కపోతే, అది కిక్కురుమనకుండా ఊరుకుంటే, మనం ఏం చెయ్యగలం, చెడిపోయిందని దణ్ణం పెట్టడం తప్ప?” అన్నాడు ఆనందం లీలగా, భేలగా.

వీడి కేమన్నా పిచ్చా, లేక అన్నపూర్ణ దగ్గర కోస్తున్నాడా?

అన్నపూర్ణ నవ్వింది సుదురు ధశధశమంది.

తమలపాకులు వేసుకోటం ప్రారంభించామే గాని నేను ఆలోచిస్తూనే ఉన్నాను. నెమరు కొస్తోంది. మొదట్లో అన్నపూర్ణ దగ్గర వీడి పరిచయం, ఇతను తనురాసిన పద్యాలను పాడటం, అన్నపూర్ణలో

కించిత్తుకదలికా, అన్నపూర్ణ టీకి పిలవడం అన్నీ. మర్నాడు పొద్దున కాఫీతాగేప్పుడు టేబుల్ దగ్గర— ఆనందం వీలై నంతవరకూ రసాన్ని ప్రజలకు అందివ్వాలనడం, నేను అడ్డుకోటం, వాడు అజేపట్టు కూర్చోడం అన్నీ.

“చూడండి, మీకేగనుక ఈ ప్రజలమీద దాక్షిణ్యంవుంటే మీసంగీతాన్ని వీలై నంత వరకూ వాళ్లకు అందిస్తారు!”

“అసాధ్యం!”

“ఏం, గుళ్లల్లో, పబ్లిక్ కచేరీలూ మీరు చేస్తే జనానికి వీలుబాటు కాదా?”

“మీ కవిత్వం ఏం దగ్గిరికి తెచ్చారు?”

“లేకేం? మాపద్యాలు—Beg your pardon, నా పద్యాలు—అణాపెడితే లభ్యమయ్యే పత్రికల్లో అచ్చేయిస్తాను. నాకవిత్వం చదివేవాళ్లందరూ, లేదా కవిత్వంమీద రుచిగలవాళ్లందరూ, పోనీ కవిత్వం చేసే ఆపరేషన్ చేయించుకోవలసినవాళ్లందరూ వీడవాళ్లనీ, డబ్బున్నవాళ్లు కాంనీ నాకు తెలుసు. అంచేతే వేరే పుస్తకంగా వెయ్యను.”

నాకు నవ్వొచ్చింది. కళలను ప్రజలకు ఊరికే యిమ్మనీ, వీలై నంత చొకగా యిమ్మనీ అనేవాళ్లు ఉత్తరదొంగలు. గోల్డ్ స్టేజ్ సిగరెట్లుకాలుస్తూ, సోషలిజం అని అరిచే కుగ్రాళ్లు వీళ్లంతా.

ఆనందం మళ్లీ అందుకుని, “మీరు పెద్ద కచేరీలు తప్ప యింకోటి చెయ్యనంటే మీ సభలకు ఎంతమందిరాగలు? పోనీండి, రేడియోలో పాడరాదా, నలుగురికీ తెలుస్తుంది?”

రేడియోలో పాటమా? అంత అదృష్టమే? వీడికి రేడియోలో పాటానికి ఎంత ఆశ్రయించాలో తెలుసా?

నాటకం, టీక్కెట్లతో, యిప్పటివలె ఉండ గూడదనీ, వీధినాటకాలు బెస్టు అనీ, యిప్పుడు గూడా వీధినాటకాలవలె ప్రతికళా తయారుకావాలనీ ఆరోజున వీడు అన్నాడు. అప్పుడే అనుమానం వేసింది—వీడి కేమన్నా రష్యాజబ్బుందా అని. యిప్పుడు తేలింది. ఆహా! వీడు సోషలిస్ట్!

అన్నపూర్ణ తాంబూలం అని గుర్తుకు తెచ్చింది. ఉలిక్కిపడటాన్ని అణచుకుని "ఆనందం గారు వేసుకోలేం?" అన్నాను. ఆనందం వొక్క ఆకు అన్నా చీల్చలేదు, సున్నమూ రాయలేదు.

"వేసుకుంటాను లెండి, కానివ్వండి!"

"ఏమోయ్! వేసుకోవేం?" అన్నపూర్ణ.

"మీరు కానీండి!" అన్నాడు లోగొంతుకతో.

అన్నపూర్ణ పల్చని పెదిమలు ఎర్రగా ఉన్నాయి. ఆనందం సిగరెట్టు అంటించాడు.

"అబ్బ! ఈ పాడు సిగరెట్లు మానవోయ్!"

అంది అన్నపూర్ణ.

నవ్యాడు ఆనందం. ఇదేవీలని నేను గబగబా తమలపాకుల్ని నమల్తున్నాను. చెమట ఆరుతూన్న ముఖం, గాలికి ఊగే క్రాపు, ఆ నుదురు, మెచ్చుకోవాలి తప్ప, నాకేం బాగులేదు.

"తాంబూలం వెయ్యవా?"

ఊరుకున్నాడు.

"ఇష్టంలేదా?"

"లేకేం —" పెద్దగా ఊపిరితీసి, "మీరు తాంబూలం వేస్తుంటే — మిమ్మల్ని చూడకుండా ఆకుల్ని మేకలాగా నమలలేను. కొంతమంది డ్రైస్ చేసుకున్నాక, కొంతమంది నడుస్తుంటే, కొంతమంది మాట్లాడుతుంటే కొంతమంది తాంబూలం వేస్తుంటే వాళ్లను చూట్టంలో ఉన్న తృప్తి అప్పుడు యింకేం చేసినా రాదు" అన్నాడు. అన్నపూర్ణ ఏమీ మాట్లాడలేదు. కవిగాళ్లు ఈ రకం పిచ్చిశ్లేషని నే ననుకున్నాను. ఫాన్ స్విచాఫ్ చేసి, కొంచెం కునకడానికని లేచాం. ఎంత వట్టివేళ్ల తడికలైనా, మద్రాసుకూడా బెజవాడలాగా పేలుస్తోంది. రాజగోపాలాచారి ఎసెంబ్లీలో రూపాయల్ని మద్రాసు లోని నీళ్లలాగా వాడాలి అని అన్నట్టు. ఈ ఎగ్జూరు లోనే యిట్లా వుంది. టౌన్ లోవాళ్లు ఎలా ఉంటారో... ఆనందం పత్రికల్ని తిరగేస్తున్నాడు. అన్నపూర్ణ సోమర్ సెట్ మాఘం ఆల్ టుగెదర్ చదువుతోంది. ఎండ కాలుస్తోంది — దీపకరాగంవలె.

మైకం వొదిలేప్పటికి మెల్లిగా రేడియో పాడుతోంది "ఆడబ్రతుకే మధురం!" అంటూ. కళ్లు నలుముకుని, లేచి, ఆవులించి వొళ్లు విరుచుకుని చూశాను. కొబ్బరికాయతురుమూ, మామిడిపళ్లముక్కలూ అటుకేసి పోతున్నాయి. స్నానాలగదిలోకి

వెళ్లి, మొహం కడుక్కొని, స్పెట్స్ పెట్టుకొని నేనూ రేడియోదగ్గరకు వెళ్లాను. ఆనందం లేడు. అన్నపూర్ణ వొక్కతై వుంది.

"రండి! కూర్చోండి!" — కూచున్నాను.

"ఖులాసాగా నిద్రపట్టినదా?"

తల ఊపించాను.

అన్నపూర్ణ ఎక్కువమాట్లాడదాయె. ఎప్పుడన్నా మాట్లాడినా మాటలను కాపీనంగా వాడుకుంటుం దాయె. మొదట్లో మేం కలిసినప్పుడు కొంచెం మాట్లాడినా, తెచ్చిపెట్టుకున్నట్టున్నా బావుండేది. అదీ నాలుగురోజులూ. పక్కన కూర్చోటం, వొళ్లు తగలటం, జరిగితేనేం... ఆ వొళ్లు తగలటమైనా ఆపు రూపం ఐతేనే. ఎప్పుడూ, మామూలుగా ఐతే ఏం హాయి? ఖర్కం — నూయిద్దరి మధ్య అంతే. మరి ఈ ఆనందం — వీనూ అంటే అయివుంటాడు. అడిగితే డబ్బు ఇస్తుంది. నాలుగుసార్లు పుచ్చుకున్నాక మళ్లీ అడగటానికి నా మొహం చెల్లదు. అయినా, అడిగాను. యిచ్చింది. ఈ ఆనందం డబ్బు యిక్కడ యిస్తాడు తీసుకొంటాడూ. వీడికి ఎలా వస్తుందో, రేడియోలో ఏమన్నా పాడుతాడు గావున. రేడియోను ఎంత చౌకగా మాట్లాడాడు? నాయర్ మంచినీళ్లూ, ఇన్నిపూరీలూ, ఇంత బంగాళాదుంపకూరా తెచ్చి, అక్కడ పెట్టాడు. కాఫీచెయ్యడానికి కాబోలు లోపలకు వెళ్లాడు. అప్రస్తుతమైనా "ఆనందం గారేరీ!" అన్నాను.

"నిద్దరోతున్నాడు కావున"

చెప్పలు టకటకలాడినై. ఆనందం బజారునుంచి వొచ్చాడు కూలివాడితో, తట్టతో. తట్టలో మామిడి పళ్లు, రసాలు, సపోటాలూ, మల్లెపూలు. సరాసరి ఆ బుట్ట లోపలికి తీసుకెళ్లి అక్కడ పెట్టివొచ్చాడు. రేడియో ఆపేసి కూచున్నాడు. గాలివేస్తోంది, ఇంకొంచెం జోరుగా. తలెత్తాను. ఫాన్ గిరగిరా తిరుగుతోంది. గడియారం అయిదుగంటలు కొట్టింది.

"రాత్రి నెల్లూరు వెళ్లాలి!"

అన్నపూర్ణ మొహం ఎత్తింది. ఆనందం జేబులో వెతికాడు. వైరు! అన్నపూర్ణ చనివింది. టిఫిన్ పుచ్చుకుంటున్నాం. మామూలుమాటలు, స్నేహసూచకాలు ఏవోమాట్లాడుతూ. ఈకవిగాళ్లు పిచ్చిలో లేకపోతే బాగానే ఉంటారు.

"రేపు ఎక్స్ ప్రెస్ లో పోగూడదా?" — అన్నపూర్ణ.

“ఈ ఎండల్లోనా? చచ్చామే.”

“నాయర్!”

“ఎందుకు, నాయర్తో చెప్పాను మెయిలు కెళ్తానని” అన్నాడు ఆనందం ‘పూర్ణతో’.

నాయర్ వచ్చాడు.

“జలు కొందువా!”—పిల్చాంగదా అని పని చెప్పినట్టుంది. “నీళ్లున్నాయిగా” అని అనబోయాను. నాలిక చివరిదాకా వచ్చినా, ఎందుకో అనలేదు.

కాఫీతాగాక, ఆనందం సిగరెట్లు తీశాక వాల్లిద్దరూ గదికేసి వెళ్లారు. జడవేసుకోవాలని విప్పకున్న జుట్టును గుప్పిట్లో పట్టుకుని అన్నపూర్ణ వెళ్లింది; ఆనందం పొగలతో. నాలుగు నిమిషాలల్లో బయటికి వచ్చారు. కాస్త టౌన్ కేసి వెళ్లొస్తానని బయటకు వచ్చాను. బయటికి వచ్చాక అనిపించింది—అరే! బయలుదేరకపోలేనేం.....అని. వొస్తేనేం లే.....

సాయింత్రందాకా తిరిగాను. వెధవబాధ మద్రాసులో. పనిలేకుండా బయటికి పోతే రూపాయికి పావుగంటవిలువైనా ఉండదు. చిన్న జీతాలు తెస్తూ సంసారాలు ఈదేవాళ్లు ఎలా ఉంటారో ఈ ఊళ్లో! యింటిముఖం పట్టాను. ఎగ్జూర్ హైకోడ్ చివర బస్ దిగి, ముందుకు వంకర్లు తిరిగి, స్పర్టాంక్ కాలనీలోకి వచ్చి వీళ్లింటికి వచ్చాను. నాయర్ వాకిట్లో కూర్చున్నాడు.

“ఉన్నారా?”

తల ఊపాడు. లోపలికి వెళ్లి, కాళ్లూ చేతులూ కడుక్కుని మేడమీదికి పోయాను. వొక్క మంచం మీద, ఎదురుబదురుగా అన్నపూర్ణ ఆనందం పడుకుని ఉన్నారు మెల్లిగా మాట్లాడుకుంటూ. అన్నపూర్ణ తల్లో పూలు. ఆనందం లుంగీధారి. వాళ్లు నన్ను చూశారు. యింకా మాట్లాడుతున్నారు. నెల్లూరు ప్రయాణయాకాదు, నీలాటిరేవుకభుర్లూ కాదు. మధ్యమధ్య పిరాండెల్లో, బెర్ట్రాండ్ రసెల్, ఫ్రాయిడ్, హెరల్డ్ జె. లాస్కీ అంటున్నాడు ఆనందం. అన్నపూర్ణ యిప్పుడే ఓడ దిగినట్లు డబ్లిన్ జీవితం అంటూ మాట్లాడుతోంది. “యూలిసిస్ కొనాలి!” అని ఆనందం. కాస్తేపు మాటల్లేవు.

“అచ్చా. నేను ఎల్లుండి వస్తాను.”

“డబ్బు చాలుతుందా?”

“చాలాచ్చు.”

“పోనీ, యింకో పది తీసుకో” అంటూ అన్నపూర్ణ లేచింది.

వీడికి అడక్కుండానే యిస్తుండే. వీ డేమన్నా అంటుకున్నాడా? నేను నెమ్మదిగా నడుస్తున్నట్టు నటించి లోపలికి పోయాను. ఇద్దరూ “హల్లో!” అన్నారు. కూర్చున్నాను. ఆనందంపర్చు తీసి. అందులో పదిరూపాయిలకాగితం కుక్కింది ఆమె. ఆనందం పడుకునే సిగరెట్లు ఊదుతున్నాడు.

“నాయర్!”

నాయర్ వచ్చి కనపడి వొంటింటో కెళ్లాడు. ఆనందం లేచి భోజనాని కెళ్లాడు. యీ ఆనంద శని రెణ్ణాళ్లు కనబడ దనే హాయి అప్పుడే ఒళ్లంతా పాకుతోంది. అన్నపూర్ణ బట్టలు మార్చుకుని, తలసర్దుకొని వచ్చింది.

“ఏమండీ! ఏమన్నా కభుర్లు చెప్పరా!”

చిరునవ్వు నవ్వాను. “ఏమున్నా యండీ?”

అన్నానే గాని, ఆమె కంతం వొణుకే అనుమానిస్తున్నాను. అయినవీ కానివీ తెగ వాగాలని వుంది. పోనీ, తాను తెగమాట్లాడకూడదా అనీ వుంది. కాని, మాట్లాడదు. ఇంకా నయం, కభుర్లు చెప్పండి అడిగింది. ఆమెజబ్బమీద టీకాలు తెచ్చిన అందం చూస్తూన్నాను. ఆమె తెల్లనిచీర మల్లెపూవు వలె వుంది. ఫరాలూ లోపలికి పోయి ఆనందం సిగరెట్లు తెచ్చి, తాను ముట్టించి, పొగతో వుక్కిరి బిక్కిరి ఐ పంతానికి తాగుతోంది. ఆనందం వచ్చాడు. చిన్న నవ్వునవ్వి, సామాను సర్దుకుంటానని వెళ్లిపోయాడు.

మొగుడితో కాపరంచేసేనాటినుంచీ అన్నపూర్ణను ఎరుగున్నాను. తన ఇష్ట ప్రకారమే నడిచేది. కాని, వోవిధమైన చొరవా, అణుకువాకూడా వుండేవి. అతను పోవడం, ఆస్తి అంతా ఈమెని కావటం, చదువుతూన్న ఇంటరు మానేసినా మద్రాసు వొడలక ఇక్కడే వుండటమూ గుర్తుకు వచ్చాయి. అప్పుడు అతణ్ణి సిగరెట్లు తాగవొద్దని నిర్బంధించేదనీ వాడుక. ఈమె యిప్పుడేలా తాగుతుండేం—ఏమిటో. యిందాకా ఆనందాన్ని సిగరెట్లు మానమనలా. ఈతత్వంను ఘులు ఎప్పుడేం చేస్తారో ఏమో చెప్పడం కష్టం.

తనూ వెంటనే వెళ్లింది. నాయర్ రిక్షాను పిలిచాడు. హోల్డాలూ, సూట్ కేసూ రిక్షాలోవేసి, నాయర్ ను స్టేషనుకు తెమ్మని, ముగ్గురం బస్సు ఎక్కాము. బస్సు

ఎగ్గూరు స్టేషన్ దాటి స్కూల్ ఆఫ్ ఆర్ట్స్ క్రాస్ చేసే దాకా గమ్మత్తుగా ఉన్నాను ఇద్దరూ. తరువాత మాటలు, నవ్వులు! రైలు స్టేషనులో కూడా, నాగవల్లి నాటి సంరంభంలాగా ఏవేవో మాట్లాడుతూనే ఉన్నాం. రైలు కదిలింది. నిట్టూర్చి అన్నపూర్ణతో పాటు మేము యింటికి చేరాం.

ఇంటికి వచ్చాక గానీ నాలో వేడి పుట్టలేదు. అన్నపూర్ణను పెళ్లి చేసుకోవాలి! వేడి నిమిషంలో తహతహగా మారింది. నాలో వెధవకర్మం, దేనికన్నా తహతహ పుట్టలేగాని, పుట్టిందా అంటే మరీకోతిలా తయారౌతుంది నామనస్సు. నిగ్రహించకపోతే ఏం అనాకులూ చెవాకులూ వేలి, ఏం చెయ్యరాని పనులు చేస్తానో.....

భోజనాలు చేశాం పల్చనిచారు, సాంద్రమైన పాలుతో. మేడమీద పక్కలు వేసుకున్నాం. ఆకాశానా, యింట్లో, మాలో మృతమానం! సప్తమహర్షులు పక్కన. సిరియస్ నాలోలాగా నిమిష నిమిషం రంగులు మారుస్తోంది. దూరాన కుబుడు యులుగోరింటు పువ్వులాగా.

అన్నపూర్ణను కదిపితే ... ఆమె కదిలించక ముందు, మనం కదిలించి, అదివిషమింది, ఉన్న యిగ్గోడుగూడా చెడి, తలుపులు మూయబడితే ... ఆలోచన వచ్చిందేకాని, మననూ, శరీరం ముందుకు వురుకు తున్నై. నేనే కావాలని కళ్ళాలుపట్టి ఆపాను.

సంసారం, తాపత్రయం, ఇబ్బందులూ, మధ్య మధ్య తటస్థించే ఎండమావులూ అన్నీ నాబుర్రను వేడెక్కించై. రాత్రి ౧౧ దాటాక నిద్దరపట్టింది. తెల్లారి మామూలుగానే గడిచింది. ఆమె ప్రతికదలికనూ, వేళ్ళల్లో కళ్ళల్లోగూడా బాగర్తగా చూస్తున్నాను. ఎన్నడూ లేనిది యీవాళే కూరలు తరిగింది. ఓ పాస్రీ కథలు చదివింది. పక్కయింటికి వెళ్లి కాస్సేపు వుండి వచ్చింది. మధ్యాహ్నం సామ్మోలి నిద్దరపోయింది. నేను పక్కన ఉన్నట్టే లేదు, లేనట్టే లేదు. ఆనందం ఈమెను మొత్తాన కదిలించి ఉంటాడు. ఏవేవో కలులు కాంచిఉంటారు. పదిగంటల ఆప్రాంతాలకు మావూరి వాడొకడు కనబడితే వాడితో తిరిగి, అక్కణ్ణించి కొంతమందిని కలుసుకుని, అక్కడా అక్కడా గడిపి, మర్నాడు పదింటికి ఎగ్గూరు చేరాను. రైలు ప్రయాణపు దెబ్బ తిని, నిద్దరలేక ఆపసోపాలుపడుతూ ఆనందం ఈజీచైల్డోవున్నాడు. ఎదురుగుండా బల్ల మీద యూలిసిస్. పరిచయమందహాసం చేశాను.

అతనూ మామూలు బజారు నవ్వు నవ్వి, స్నానానికని లేచాడు. విశేషాలు ఏమీలేని మధ్యాహ్నం బండబరువుగా గడుస్తోంది.

నాకు మెళుకువ వచ్చేప్పటికి పక్కగదిలోంచి మాటలు వినబడుతున్నై. అలాగే పడుకుని, చెవిని కాన్సంక్రేట్ చేశాను. అన్నపూర్ణ అంటోంది—

“నన్ను గురించినీవు ఏమనుకుంటున్నావు అనేంత కిందికి ఎందుకు వచ్చావు? ఎవరు నిన్ను గురించి ఏమనుకుంటే నీకేం—నాకైనా అంటే. ప్రపంచం ఏమనుకుంటోందీ, ఏం చేస్తోందీ అని వాపోయేవాడికి ఆత్మ విశ్వాసం ఎందుంటుందో నీకు తెలీదా? ఇవాళ, ఇన్నాళ్లకు వచ్చి, నన్ను గురించి ఏమనుకుంటున్నావు అని అడుగుతావుగాదా, నీ కీవేదన ఎందుకొచ్చింది?”

“అదే నేనూ పడేబాధ! నేను నీకు మెడను గుది బండ అయ్యానని నేను అనుకుంటున్నాను.”

“రెణ్ణాళ్లు, పోనీ - కొన్నాళ్లు తరిచిచూడు. నీకే తెలుస్తుందిగా! ఎవడో నిన్ను ఏవో అనివుంటాడు, దాన్ని యీ చెవిలో దాన్ని ఆ చెవిని పోనీక!”

“చెప్పవ్!”

తల్లిని అడిగే పిల్లవాడిలాగా ఆనందం అడుగుతున్నాడు. మరిపించి, తాయిలంపెట్టి, కుర్రాణ్ణి జోకొట్టి చెరువుకుపోయే తల్లిలాగా అన్నపూర్ణ యింకో ప్రసంగంలాకి జారింది.

“నిజం! నన్ను నువ్వెందుకు ఆదరించావు! నేను యీ నాకోక్కలతో ఇబ్బందులతో కాలి, మాడి, అలా ధూళై పోకుండా, ఎందుకు నన్ను కట్టేశావు? కట్టేసుకున్నావు?”

అన్నపూర్ణ కనిబొమ్మలు ఎత్తి వోక్షణం చూసి ఉంటుంది. మరి మాటల్లేవు.

నేను వాళ్లు వొస్తారు కాబోలునని అల్లాగే కళ్లు మూసుకుని పడుకుని ఉన్నాను. రాలేదు. శిలలాంటి మానంలో గడుపుతున్నట్టున్నారు. యీ రుషులు మానంగా వుంటారుగానీ, ఎలావుంటారో ... రాళ్లలాగా, చెట్లలాగా. వాళ్లు అలాగే ఉండిఉంటారు. అన్నట్టు ఈ ఆనందంకూడా, మానం క్రియేటివ్ ఎనర్జీ అంటాడు. చావనీ యీ రంధిసంధిలో.

కునుకు. కలలు, పోలీసులు అరెస్టు చేస్తామని వొస్తారు. మైనంబొమ్మలవలె మాట్లాడరు ఎవడో చావటం, అతన్ని చంపారని పోలీసులు గొడవ, రభస, చిత్తకోభ. గుండె దడదడకొడుతుండగా లేచాను.

సాయంత్రం పడ్డది. ఆనందం మేడమీద లుంగీపట్టుకుని, క్రొవీలగు మొగంమీద యూగగా వొక్కమా ఆలోచిస్తున్నాడు. అన్నపూర్ణ మామూలుగా, బొమ్మవలె శాంతంగా రేడియో వింటోంది. నేనే - కొంత చొరవతీసుకుని సినిమాకని పుత్రేపు వెట్టాను. నెమ్మదిగా ఆందరూ దిగారు. వెస్ట్రెండ్ లో మాఘం' దిలెటర్ చూసివొచ్చాం, గుడ్డి వెలుతుర్లో, అన్నపూర్ణ, ఆనందం యిద్దరూ మనప్రపంచంలో లేరు.

రాత్రి గదిలో మళ్ళీ చేరాం. అన్నపూర్ణ గంధం గిన్నె తీసింది. ఆనందం గంధం గిన్నె చూసికూడా స్తబ్ధులగా కదలకుండా ఉన్నాడు. గంధంలో పన్నీరు కలిపి తేబుల్ మీద పెట్టింది ఆమె. ఎవరం కదలలేదు. పూసుకోలేమరా అంది.

“ఎవరికివారు పూసుకుంటారా” అన్నాను. కోతి మనస్సు గొలుసులు తెంపుకుంది. ఎంతమాట అనేకాను?

ఆనందంలేచి, యింతగంధంతీసి, నామెడలంతా పూసి, నాలాల్పీకీకూడా పూశాడు. అన్నపూర్ణ నవ్వులేదు సరిగదా, కోప్పగలేదు సరిగదా, ఏమీ అనలేదు. చూస్తూఊరుకుంది. తాను పూసుకోనూలేదు, ఏమీలేదు. మళ్ళీ నిట్టూర్చి, పోయి సోఫాలో కూలపడ్డాడు. వీడికేమన్నా నామీద జెబి? అల్లా, పగపట్టిన పాము లా ముడుచుకుపోతాడేం, లేక వీడు ఏదన్నా యిబ్బందితో, జబ్బుతో మూలుగు గున్నాడా?

అన్నపూర్ణ గంధం గిన్నె నాకు తెచ్చి యిచ్చి, నేను చేతులకు పూసుకున్నాక, యింతగంధం పేరంటాలుకు పూసినట్లు అతని మెడకు పూసింది. తీక్షణంగా చూసి ఆనందం, వెధవనవ్వు, వొడిలినపూవులాగా నవ్వాడు. బజారు ధర్మాలకు నవ్వును రమ్మంటే మాత్రం, బలవంతాన వొచ్చిన ఆనవ్వు మన్ని పట్టి వ్వదా? అతన్ని రంజింపచేయడానికో, మరిచేనికో ఆమె మాట్లాడింది తనంత తాను. చీకట్లో వొంటరి మనిషినడుస్తూ తనలో తాను బిగ్గరగా పాడుతున్నట్టు.

వెళ్లి రేడియో వేశాడు ఆనందం. మళ్ళీ ఆపి వచ్చాడు. మేడమీదకు వెళ్లి పడుకున్నాడు.

“ఆనందం ఏదో బాధపడుతున్నట్టున్నాడు” అన్నాను. ఆమె తల ఊపించి, మంచంమీద కూల బడ్డది. నే నామెను బలాత్కరించినా అప్పుడు ఏమీ జరిగిఉండదు. కాని, నిగ్రహం నూటికి నూరుపాళ్లూ రాజ్యమేలింది.

కోరంటికం అత్తారింటికిపోయే కోడలులాగు మేడమెట్లెక్కింది అన్నపూర్ణ. అన్నవలె నేనూ.

ఆకాశంచల్లదనం, నక్షత్రాల చెమక్, సిరియస్ కనపడలేదు. కుజుడు ఇంకా పైకిపోయాడు. నాకు సరిగా ప్రస్తరించటం రాదుకాని, మూర్ఖులు పట్టలేనుగాని మేఘమల్లార రాగం పాడతగ్గ అదను అది.

నిద్రపట్టడం మెళుకువ రావడ మేమిటీ, వాళ్లు కనపడకపోవడ మేమిటీ, నాకేమీ తోచలేదు. గుండెల్లో రాయిపడ్డట్టుయింది. ఏమిటో భయంభయంగా వుంది. కొంపతీసి వీళ్లిద్దరూ గది బిగించుకుని పడుకోలేదుగదా! మెల్లిగా మెట్లమీదికి వొచ్చాను. మళ్ళీ మాట్లాడుకుంటున్నారు. అన్నపూర్ణ నెమ్మదిగా, కాపీనంగా, ఆచి ఆచి మాట్లాడుతోంది. “నీవు కనపడినరోజున, రాదర్ పరిచయమైన నాడు నీలోని ప్రతిభ, నీలోని సిన్సియారిటీ నాకు నచ్చింది. కాని, నీ ఊహలు, నీ ప్రయత్నాలు, అన్నీ డబ్బులేక అలా ఎండిపోతున్నా యనిపించింది. నువ్వెన్నన్నా చెప్ప, ఈ మన ఆశయాలు, అభిరుచులు ఎంత ఉన్నతాలైనా సరే - చేతిలో డబ్బులేకపోతే మనం ఏమీ సాధించలేం. గవర్నమెంటు, దేశం అందరూ కలిసి ఆరాటపడినే తప్ప ఈలోగా మనం ఏమీ బావుకోలేం. చేతిలో పుష్కలంగా వైసా ఉన్నా అడ్డంకులు ఎలాగూ తప్పవు. కాని, యీదారి, ఈ ఆలోచనలు, యీ పరిస్థితులు వేరు. ఇది నాకు ఇంటర్ చదువుకునే దినాల్లోనే తెలుసు. నీవు నిస్సహాయంగా, పాజివన్ లేక బజారులోపడి తిరిగే కవులలో ఒకడివై తిరగటం నేను సహించలేకపోయాను. డబ్బువుంటేనే గాని సరిగా పలకరించనై నాలేని యీ దేశం, యీ సంఘం నీబోటివాణ్ణి ఎలా నలగ గొట్టుతుందో నాకు తెలుసు. నిన్ను గురించి ఆలోచించినప్పుడే నేను నీమీద జాలిగా వాలాను. ఆతరువాత నీమీద యిష్టం, నీమీదక్రేమ అన్నీ జాలితోనే వొచ్చాయి. నాకు తెలుసు నువ్వు ఏనాడైనా గొప్పవాడ వాతావనీ, యీ కవిత్వం అంతా రాచకీయంలో కలిసి, దేశానికి పంచదార కలిపిన పాలు యిస్తావనీ. నేను యివాళ సంపూర్ణంగా ప్రేమించేది, గౌరవించేది, లాలించేది నిన్నే. కాని ఈ ప్రేమకు, యీ గౌరవానికి జాలీ, సింపతీ మూలాధారం. దాన్ని మర్చిపోతే, నాకు నేను ద్రోహం చేస్తాను. ఎలా వొచ్చిందో క్లియర్ గా తెలుసుకోబం మంచిది. నిజం ఘోరం విషం అనే ఆస్కార్ వైల్డ్ ను చదవక కాదు నువ్వు అడిగింది. నేను అప్పుడు చెప్పే మూడోలో లేను.” ఆనందం ఊపిరి విడవడం ఆపేశాడు.

నేను కొత్తలోకంలో కళ్లు తెరిచి మళ్ళీ పక్కమీదకు చేరాను. తల అంతా గిరగిరా తిరుగుతోంది. పావుగంటకు మేడమెట్లు చప్పుడయ్యిస్తే, కళ్లుమూసుకున్నట్లు, నిద్దరోతున్నట్లు నటించాను. ఎవరిపక్కల మీద వాళ్లు దొర్లారు.

వో పొద్దువేళ చూస్తే ఆనందం పక్కమీద లేదు. అన్నపూర్ణ నిద్దరోతోంది, ఏడ్చి ఏడ్చి అలిసిన పిల్లవలె.

పొద్దుకొక్కే మాకు మెళుకు వొచ్చింది. కిందకు పోయి, మొహం కడుక్కుని, కాఫీతాగే ఎత్తులో ఉన్నాం. వీధిలో గోల. తలుపులు తట్టుతున్నారు. వెళ్లి కనుక్కున్నాను. ఆనందం ఆత్మహత్య చేసుకున్నట్టు, కోడిగుడ్డు ఆస్పత్రి ప్రక్కన బెంచి మీద. ఇది చెప్పటానికని నేను లోపలకు వెళ్లలేక పోయాను. నాగుండెలు ఆగిస్తే. నేను కొయ్యబారి పోయాను. అన్నపూర్ణ వొచ్చింది. అంతా విన్నది. స్టబ్బలోనే నడిచి లోపలికి వెళ్లింది. గదిలో టేబుల్ మీద అతని కడపటి ఉత్తరం.

“అ—

నీ ప్రేమ ఎంత మధురమైందో, నీజాలి అంత బాధాకరం. నీ ‘సుధాబ్యాల’లో నేను అమృతమూర్తిని కాలేకపోయాను. మంటలో ఆత్మహత్య! నాకై కన్నీళ్లు రాలచుకు. జీవితమే ఒక పీడ కల. పునర్జన్మలో నాకు విశ్వాసం లేదు. పోతున్నాను. నేను నీకు యామైనా గాయం కలిగించితే తుమించు—

నీ ఆనందం.”

ఉత్తరం చేతపట్టుకుని, అన్నపూర్ణ, నేను వెళ్లాం. ఆరోజు అంతా యిబ్బందులు, వేదన, కోలాహలం, అంతర్దాహం, దావానలం అనుభవించాము.

రెండు మూడు రోజులైనాక, బెజవాడ వెళ్లొస్తానని, వెళ్లి, వుత్తరం రాశాను చాలా వినయంగానే, నన్ను వెళ్లి చేసుకోమంటూ. వారం తిరిగింది. జబాబు రాలేదు. కాలు కాలిన పిల్లిలా వుంది నాస్థితి. పెనం

మీద అట్టులాగా వేగిపోతున్నాను. ఆ ఆనందంలాగా గడిపితే నేనూ అల్లాగే వేగిపోతాను.

మద్రాసు వెళ్లితే ... ఎంత చెప్పినా, మనిషి ఎదురుగుండా వున్న విశేషం వేరు. సరీగ్గా ప్రయాణానికి మాత్రం అప్పచేసి, మద్రాసు చేరాను. అదే స్టేషను, అవేరోడ్లు, అదే యిల్లు, ఐతేనేం, బోసిపోయి, బావురు మంటున్నై.

యింట్లోకి వెళ్లాను.

“రండి!”—అన్నపూర్ణ.

వెళ్లాను. మామూలుగానే మధ్యాహ్నం గడిచింది. మధ్యాహ్నం టిఫిన్ దగ్గర నావుత్తరం ప్రమేయం తెచ్చాను. ఆమె వొణికింది. సన్నని పొడువైన వేళ్లు వొణుకుతున్నై. పచ్చని మొహం వివర్ణమైంది. ఎందుకడిగానా అనిపించింది నేనే పొరబాటుపడుతున్నానేమో— ఆనందం గుర్తుకు వొచ్చి, ఆమె బాధ పడుతూండేమో! ఏమైనా ఆనందం గుర్తు కొస్తే— యీ ప్రసంగం తేవటమే తప్ప.

ఆగి, పెద్దగా నిట్టూర్చింది.

“నేను చాలా దయనీయమైన దశలో ఉన్నాను. నా ఆర్డు, నా ప్రతిభ అంతా సరిబన అండలేక అడివిని కాసిన వెన్నెలలా తయారై నై. నేను నిజంగా గొప్ప వాణ్ణి. మీరు నాకు అండగా దొరికితే, ఆశ్రయమిస్తే, మమత్వం చూపిస్తే— చూస్కోండి.” అంటున్నాను.

“నాయర్!”

నాయర్ వొచ్చాడు. డ్రింకులు తెమ్మంటుందా ...

ఆమె తమాయింది, “కాస్సేపు మొహం చూపించకండి. ఎక్కడికన్నా వెళ్లిరండి” అంది.

నా నవనాడులూ కుంగిస్తే, బల్లెంతో వెన్నులో పోటు. ఊపిరి తెచ్చుకుని “I love you” అన్నాను.

“ఈ ఇడియట్ ను బయటికి పంపించు” అని వెళ్లిపోయింది. నాయర్ ఉరుముతూ నాకేసి చూస్తూ మిగిలాడు. ఫాన్ పైన తిరుగుతున్నా, ముచ్చెమటలూ పోసిస్తే.